



## potuit, decuit, ergo fecit

# 150 sena mid-definizzjoni tad-domma ta' l-Immakulata

Nhar it-8 ta' Dicembru 2004 jahbat il-150 anniversarju minn meta l-Papa Piju IX, bil-bulla *Ineffabilis Deus*, idefinixxa d-domma tal-Konċepiment Immakulat ta' Marija Santissima: “L-Imqaddsa Vergni Marija, sa mill-ewwel mument-tat-tnissil taghha, bi grazzja u favur singolari ta' Alla li jista' kollox, f'għieh il-merti maghrufin minn qabel ta' Ġesù Kristu, is-Salvatur tal-bnedmin kollha, kienet għal kollox hielsa minn kull tebgħa tad-dnub tan-nisel.”

Għad li d-definizzjoni ta' din id-domma hija relattivament riċenti meta mqabbla ma' l-elfejn sena ta' storja li għandha l-Knisja, it-twemmin f'dan il-misteru jmur lura ferm aktar minn hekk. Sa mill-ewwel sekli, fi tradizzjoni bla qtugh u f'ċirkustanzi li mhux dejjem kienu faċli, l-insara




San Tumas t' Aquino



emmnu li ma setax ikun li Marija, Omm Alla magħmul bniedem, kienet qatt, imqar għal ffit waqtiet, imtebbgħa bid-dnub. U dan it-twemmin, erba' snin biss wara d-definizzjoni ta' Piju IX, gie kkonfermat minn Marija nnifisha meta qalet lil Bernadette Soubirous, nhar il-25 ta' Marzu 1858, “Que soy era Immaculada Councepciou” — “Jiena l-Immakulata Kuncizzjoni.”

### Harsa fil-qosor lejn l-istorja

Il-Knisja fit-tagħlim taghha għarfet sa minn kmieni li l-“mimlija bil-grazzja” (Lq 1, 28) kienet imzejna bi privileggi singolari. San Irinew, fis-seklu III, sejjaf li Marija: “Eva l-għdida”, dik li bl-ubbidjenza taghha hassret id-diżubbidjenza ta' Eva. Fis-seklu ta' wara, San Efrem tas-Sirja, għad li ma nqediex bl-espressjoni “l-Immakulata Kuncizzjoni”, talab hekk lil Kristu: “Int u ommok wahedkom tassew sbieh minn kullimkien.” Santu Wistin ukoll



il-festa tal-madonna tad-duttrina



ikompli minn paġna 13



Il-Beatu Ġwanni Duns Scotus

iddikjara li Marija kienet hielsa mid-dnub, imma ma qalx jekk kinetx ukoll mehlusa mid-dnub oriġinali.

Il-konċepiment tal-Madonna ilu jiġi ċelebrat fil-Knisja tal-Lvant sa mis-Seklu VII, iżda l-festa tal-Konċepiment Immakulat taghha, jiġifieri li Marija sa mill-ewwel mumentu tat-tnissil taghha kienet ghal kollox mehlusa minn kull tebhga tad-dnub, bdiet tiġi ċelebrata għall-ewwel darba fl-Ingilterra, probabbilment għall-habta tas-seklu XI, anke qabel l-invażjoni Normanna. Ghalkemm minn hemm xterdet fi Franza kollha, fil-Medju Evu nqalghet kwistjoni li heddet bis-serjeta lil din il-festa.

Il-kwistjoni, maqlugha minn teologi ta' stoffa bhal San Bernard ta' Clairvaux u San Tumas t'Aquino, kienet li min iżomm li Marija kienet imnissla minghajr dnub ikun qieghed jehodha kontra l-verità tal-fidi li Ġesù Kristu huwa s-salvatur wahdieni tal-bnedmin kollha, ghax lil Marija ma jkunx salvaha. Ghalhekk, dawn l-ghorrief ma kinux tal-fehma li din il-festa tibqa' tiġi ċelebrata. Kien bis-sahha tal-Frangiskani li l-kwistjoni ssolviet, mhux biss ghax fil-Kapitlu Ġenerali taghhom, fl-1263, qatghuha li jibqghu jiċcelebraw il-festa nhar it-8 ta' Diċembru, imma wkoll ghax kien teologu Frangiskan li ġab l-

argumenti li solvew l-oġġezzjoni mqajma minn San Bernard u minn San Tumas.

Ġwanni Duns Scotus, li, kif jixhed laqmu, kien Skoċċiż, sostna li t-twemmin fil-Konċepiment Immakulat tal-Madonna ma jmurx kontra l-verità li Kristu huwa s-Salvatur tal-bnedmin kollha, inkluża Marija. Huwa qal li Marija giet salvata wkoll, bid-differenza li lilha Kristu helisha *qabel* flok wara li ttebbghet bid-dnub. Ir-redenzjoni, fil-każ tal-Madonna, kienet *pre-redenzjoni*. Fi kliem sempliċi, Kristu salva lil Marija billi ma hallihix tiċċappas bid-dnub. L-espressjoni tieghu dwar dan baqghet tissemma, "potuit, decuit, ergo fecit" — "kien possibbli, kien xieraq, mela hekk sar". Skond Scotus, ir-redenzjoni ta' Marija hija grazzja iktar ta' l-ghageb u perfetta minn tal-bnedmin l-oħra.

Il-kwistjonijiet ġew fi tmiemhom b'digriet tal-Papa Alessandru VII, *Sollicitudo omnium ecclesiarum*, fl-1661. Madanakollu d-domma ma gietx definita qabel nofs is-seklu XIX bil-bulla ta' Piju IX.

## Ilum

U dan il-misteru x'rabta ghandu ma' hajjitna illum? It-teologu Bruno Forte f'intervista qal: "Il-Konċepiment Immakulat juri s-sehem ewlieni ta' Alla fl-Istorja. Alla ghażel lil Marija sa mill-bidu taż-żmien. Huwa jippreċedi l-azzjonijiet, il-hsibijiet u l-ghažliet tal-bnedmin... Id-domma ta' l-Immakulat Konċepiment hija, fl-opinjoni tieghi, l-aktar domma msejsa fuq l-evangelju fost id-dommi Kattoliċi kollha. Hija d-duttrina tal-primat tal-grazzja. Bil-Konċepiment Immakulat taghha, il-Verġni Marija turina l-importanza li nhallu lilna nfusna nhobbu u nahdmu f'Alla skond il-pjan ta' mhabba li ghandu ghal hajjitna."

Alla ghandu pjan ta' mhabba għall-hajja ta' kull wiehed u wahda minna. Bhal Marija, ejjew inhalluh iwassal il-hajja taghna għall-milja taghha billi nikkoperaw mas-salvazzjoni li ġabilna Ġesù, billi naharbu d-dnub u nghixu fil-grazzja u l-hbiberija ta' Alla. Jekk naghmlu dan, inkunu tassew devoti ta' Marija u jkun jixirqilna nissiehu fit-tradizzjoni twila ta' nsara li, ghal sekli shah, taw qima lill-Konċepiment Immakulat ta' Marija Santissima.

Joseph Buttigieg

il-festa tal-madonna tad-duttrina

